


San Pawl ta' Hal Safi fi djar il-Maltin u l-Għawdxin kollha

Kitba ta' Carmel Callus



Grazzi għall-inizjattiva li hadet il-Posta ta' Malta li tfakkar is-Sena Pawlina bil-hruġ ta' bolli li juru l-erba' statwi titolari ta' San Pawl li hawn f'Malta u Għawdex, l-istatwa maestuża li għandna fil-parroċċa tagħna spicċat dahlet fi djar il-Maltin u l-Għawdxin kollha minbarra li sabet ruhha wkoll f'hafna pajjiżi oħrajn.

Kellna l-fortuna kbira li l-istatwa ta' San Pawl ta' Hal Safi – xogħol barokk fuq l-injam mill-iskultur Żejtuni Xandru Farrugia – tkun prodotta fuq il-bolla tad-19-il ċenteżmu (jew it-8ċ l-antika) li tintuża għall-posta lokali, u b'hekk spicċat il-bolla li l-aktar intużat minn fost is-sett kollu.

Is-sett ta' bolol, mahruġ fit-28 ta' Ġunju tas-sena l-oħra, jiġifieri fil-ftuh tas-Sena Pawlina, kien jikkonsisti wkoll f'bolla tat-68ċ li turi l-istatwa ta' San Pawl meqjuma fil-Munxar, Għawdex, il-bolla ta' €1.08 li turi l-istatwa ta' San Pawl fir-Rabat, u l-bolla

ta' €3 li turi l-istatwa ta' San Pawl Nawfragu meqjum fil-Knisja Kolleġġjata ta' San Pawl fil-Belt Valletta. Matul is-sena, il-bolli ta' kull parroċċa mhux biss intużaw f'diversi prodotti li nharġu fil-festi, iżda wkoll il-Posta hadet hsieb li għal kull festa titolari ta' San Pawl, bhal ma kien il-każ ta' Hal Safi, tohroġ invilopp

kommemorattiv bil-bolla tal-istatwa tal-post partikolari b'timbru speċjali tal-hruġ tas-sett shih.

Kelliem għall-Posta ta' Malta, għalkemm għal raġunijiet kummerċjali ma xtaqx jiżvela la kemm kien il-bejgħ tas-sett fl-ewwel jum tal-harġa u lanqas kemm kien l-għadd ta' bolli li juru l-istatwa ta' Hal Safi li nbieghu fuq perijodu ta'

sena, ikkonferma li l-bolla tad-19ċ bl-istatwa tal-patron tagħna ntuzat aktar milli qatt kien mistenni. Dan minkejja li bl-istess valur fiċ-ċirkolazzjoni baqgħet tinbiegħ ukoll il-bolla ta' San Ġorġ Preca u bolli oħra minn settijiet li harġu tul l-aħhar tnax-il xahar.

Fi kliem il-kelliem tal-Maltapost, l-interess fis-sett tal-istatwi ta' San Pawl kien wiehed kbir, mhux biss minn dawk il-Pawlini f'Malta, iżda wkoll barra minn pajjiżna. "Ništa' n'għidlek li l-bolli ta' San Pawl huma storja wahidhom fil-Posta Maltija, peress li hija tema li harġet diversi drabi u f'diversi okkażjonijiet relatati ma' San Pawl. Dan wassal biex l-istatwa ta' San Pawl ta' Hal Safi dahlet fl-istorja."

Ta' min isemmi li għal din l-okkażjoni l-Posta harġet bolla replika tal-fidda fi Frar li għadda u l-interess fiha tant kien kbir u tant intlaqgħet tajjeb li kważi nbieghu r-repliki kollha li nhadmu, inkluzi dawk mibjugħin barra minn Malta. Peress li l-bolla tal-fidda hi nnumerata u kulma nharġu kienu biss 2,000, dan għamel il-prodott wiehed uniku. Din il-bolla hi kumplementata b'folder commemorattiv li jiġbor fih is-sett kollu ta' bolli tas-Sena Pawlina kif ukoll illustrazzjoni tal-knejjes, inkluzi il-knisja ta' Hal Safi. Tajjeb li jingħad li din il-bolla replika tal-fidda diġà qed iġġib prezz tajjeb fis-suq, u dan ikompli jikkonferma li din il-bolla replika hi mffitxija minn bosta.

